

# నిస్క్రమణ ద్వారం

పంజరం ఊగిపోతున్నదెందుకో?

పచ్చరెక్కల చిలుక ఎగిరిపోయిందా?



ఏమిటో మత్తుగా ఉంది. ఎందుకో కలతగా ఉంది. తన పేరు జ్ఞాపకం రావటంలేదు. తన కళ్ళు తెరిపిన పడటంలేదు.

బలవంతంగా కళ్ళు తెరిచే ప్రయత్నం చేశాడు. ఒక సుదూర సైకతశ్రేణి లోలోపలి పొరల్లో చిన్న శతఘ్ని పేలుడు సంభవించినట్టైనది. సృష్టి విన్యాసం ప్రావిర్భవించకముందున్న నిశ్శబ్దం-ప్రణవనాదం ఆవిర్భవించని అనాది కల్పాల శబ్ద రాహిత్య నిశ్చలత్వం - భంగమైనట్లయింది. ఆ వెనుక ఒక అస్పష్ట దృశ్యం.

తన చుట్టూ పలచటి తెర. సడలిపోతున్న శంకాకుల సంధ్య. తన మంచం నిశ్శబ్దంగా కదిలిపోతున్నది. తను సాధారణంగా నిద్రించే కింది అంతస్థు గది కాదే ఇది! మేడమీది ఈ గదిలోకి తనెప్పుడు వచ్చాడు? విస్మృతపథంలో నడుస్తున్నవాడికి - ఒకస్మృతి శలాక ఎదురుగా నిలిచి ఢీకొనబోతోంది.

నడుస్తున్న మంచం ఒక ద్వారం సమీపాన స్తంభించిపోయింది. ఆ ద్వారం తులుపులు ఓరగా తెరిచిఉన్న భావన. ద్వారబంధం మీద ఎర్రని అక్షరాలు "బయటకు పోవు దారి" హఠాత్తుగా ప్రత్యక్షం.

ఎంత పేలవంగా ఉందీ పేరు? ఇది సినిమా చిత్రాల శాలా? రైల్వే స్టేషనా? బస్సు డిపోనా? అతని అతిలోక భావుకత్వం ఆ పేరును నిర్ఘండ్యంగా తిరస్కరిస్తుండగా మళ్ళీ నిర్వాణస్థితి ఆవహిస్తున్నది. కాని అంతరాంతరాల, కాంతిచాయల్లో శబ్ద స్తోత్రానికి ఉపక్రమించాడు. ఏవీ అమాయక గోపికా స్త్రీల చరణ మంజీరాలు? ఎక్కడ మాతృదేవత భజన కీర్తనల మధుర మంజీరాలు?

ఇంతలోనే లయ తప్పిన పాటవలె తన చుట్టూ ఒక కలకలం. ఆ నీలినీలి సాగర ప్రశాంతంలో మానవజాతి ప్రవేశం. యోగసమాధికి ఒక ఆటంకం.

“పరాభీ - కళ్ళు తెరిచి చూడు”

“ఇదిగో- నే నెవరో చెప్పుకో”

“ఏమిటా మాటలు - స్పష్టంగా వుంతుకు”

“-----”

“సంధిమాటలు తల్లీ!” (దేనికి దేనికి సంధి?)

“ఇడుగో నువ్వు పెంచినవాడు -- ఏమైనా బైబుతావా?”

“ఇక పస్తాయించొద్దమ్మా - కిందపెట్టండి”

“చాప పరచండి. నాలుగు తులసీదళాలు--”

“ఎవరన్నా ఒక రాగి డబ్బివ్వండ్రా”

ఓంకార పంజరం నుండి రామచిలుక బయటపడ్డది. ఆగమ విపినాల్లో ఆడుతున్న నెమలి పింఛగుచ్చాన్ని ముడుచుకొన్నది. అదితాళంలో ఒక ముక్తాయింపు-తద్ది-తక తధిమిత-కిటతకరుంతా-తక తతోంగ దిరిగుడు.

ఓహో-తన పేరు పరాభి అన్న మాట. తన తల్లికి ఒకనాడు -చిన్ననాడు- పట్టుబాబు, పట్టినాన్న. తన తండ్రికో? తెలియదు. లోకానికీ? అప్పటప్పటి తన గాథల బాధల నేపథ్యంలో పట్టాయ్--పట్టుగాడు -- సత్తివెధవ -- ఏ మూలా నక్షత్ర దోషంలో పుట్టాడో--ఇనుము జాతకుడు. ఆ తర్వాత గూడా ఎన్నో పేర్లు--, మేజర్ పరాభి, అతి విశిష్ట సేవా మెడల్, భారత సైన్యం (రిటైర్డ్). ఇప్పుడిప్పుడే - పరాభిగారు. శ్రీమాన్ పరాభిరామారావ్ జీ. దాత. దయామయుడు! ధీరుడు!

పరాభి ఒకే ఒక గుక్క తులసిజలం మింగి గుటకవేశాడు. రెండవ ఉద్ధరణకు పళ్ళు బిగించి నిరాకరించాడు. గొంతులో గురగుర శబ్దం సమసిపోయింది. ఒక త్రేనుపు వచ్చింది. సన్నగా ఒక తుమ్ము తుమ్మాడు. చుట్టూ చేరిన జనం స్పష్టంగా విన్నారు.

“తిప్పుకొంటున్నాడు - తిప్పుకొంటున్నాడు”

“మొదట్నుంచీ గట్టిపిండం కదా!”

ఎవరిదో నుదుటిమీద శీతలహస్త స్పర్శ. ఒక ప్రాచీనకాలాల జ్ఞాపకం. అవును, ఈ హస్తాన్నే తను సైన్యం నుండి విడుదలపొంది, కురుక్షేత్రం వద్ద కాందిశీకుల శిబిరం నుండి ఒక కన్య నెన్నుకొని పాణిగ్రహణం చేసిన నాటి అనుభూతిది. దమయంతిది. బ్రహ్మసరోవరం. భీష్మ పితామహుడి అంపశయ్య. పద్దెనిమిది అక్షౌహిణుల సైన్య నివహం.

ఎవరిదో ఒక రుద్ధకంఠం. వినీ వినబడని విలాపం. అదీ పరిచిత-నిగూఢ రాగమే. ఒకనాడు-ఒక రైల్వేస్టేషన్ పరిధిలో ఒక అనాథబాలుడి కంఠస్వరం. తనతోపాటు వచ్చినవాడు - ధృవకుమార్. తను పెట్టిన పేరేనా?

ఆ క్షణంలో పరాభి ఒక వ్యక్తిగాడు. ద్వందుడు. బాహ్యశబ్దాల వేదనా సూక్తాన్ని ఆలకిస్తున్నదొకరు. అంతఃశ్రుతుల్ని సరిచేసుకుంటున్నదింకొకరు. ఇద్దరి మధ్య రహస్య సంకేతాలు, యుగళగీతాలు. పరాభికి మరొక తుమ్ము వచ్చింది. పెద్ద శబ్దం. కళ్ళు విడివడుతున్నవి. ఎదురుగా ఒక కాంతివంతమైన దీపం వెలుగుతున్నదేమో. ద్వారబంధం మీది రక్తాక్షరాలు మాయమై వాటి స్థానే నీలాకాశపు రంగులో “నిష్క్రమణ ద్వారం” అన్న నవ్యాతినవ్యమైన పంక్తి గోచరించింది. కనులకింపైన గంభీర ధీర నీరవమైన రంగు, చెవులకింపైన ఆ శబ్దంలో క్లేశరహిత శాంతి. మేజర్ పరాభి మత్తు మాయమై పోయింది.

ఓహో, ఇదా సంగతి, ఈ రహస్య సంకేతాల టిప్పణి? ఇది తన మరణదృశ్యం. ఒక్క నిమిషంలో జారిపడనున్న తెర అక్కడే నిలిచిపోయింది. ఇన్నేళ్ళుగా ఈ జీవిత నాటక రంగస్థలిమీద తన నాడించిన పాత్రలు, పాడించిన పాటలు, పలికించిన మాటలు, చరమాంకానికి చేరినవి. కాని యవనికకు ఏ విధి రహస్యహస్తమో అడ్డువచ్చింది. తను పునర్జన్మ పొందటం ఇది మూడవసారి. ఈ తృతీయ ప్రాణదానం, బేషరతుగా లేదు. ఎదురుగా - నిష్క్రమణద్వారం. మూడు నెలలుగా తన రోగం, రుజాగ్రస్త శరీరం. మంచంలో పడక ఎవరెవరో భిషగ్వరుల మందులు. ఏవేవో కాషాయ కిరీటాలు. వెనువెంటనే కావేష సరీసృపాలు. యమకింకరులు-విష్ణుభటులతోనూ శివశక్తులతోనూ చేసిన వ్యర్థ పోరాటం. దీనినంతా తిలకిస్తూ, రోదిస్తూ, నిస్సహాయులుగా నిలిచిన తన కుటుంబ సభ్యుల ఆపుల, మిత్రుల గుప్తశత్రువుల ఆరాటాలన్నమాట తన చుట్టూ చెలరేగిన కోలాహలం.

తన శవానికి తాను మూడు మాసాలుగా కాపలా కాచిన దృశ్యం - తుడుచుపెట్టకపోయింది. ఒక కల. ఒక యోగముద్ర. ఒక యుద్ధ నినాదం. ఇప్పుడు

తన శక్తినంతా కూడగట్టుకొంటున్నాడు. తన ప్రాణదానానికి నాంది అయిన అపరిమిత ఆయుర్ధాని మంత్రం జ్ఞాపకం రావటం లేదు.

ఓరగా తెరిచి ఉన్న కాలద్వార కవాటం, ఆ నిష్క్రమణద్వారం-తనను అశాంత పరిధిలోకి ఆకర్షిస్తున్నది. తననుండి సమాధానం కోరుతున్నది. ఒకప్పుడు కాలం తన మిత్రువు. ఇప్పుడు కాదు. కిం కర్తవ్యం? వ్యవధి లేని క్షణం. ఆ ద్వారాన్ని మూసివేయాలా, ఈ బలహీన శరీరానికి మనస్సుకు తిరిగి సంపూర్ణ శక్తి సమకూర్చాలా? లేక పూర్తిగా స్వేచ్ఛగా తెరిచి తను శాశ్వతంగా నిష్క్రమించాలా? ఈ లోకానికి, తన బంధుమిత్రులకూ, ఈ దేశవాసులకు తన సేవలవసరమా? లేదా?

మేజర్ పరాభి ఆ దుఃఖ వేదిక నుండి తన ద్వందుడితో - తన జీవితపర్యంతాన్ని సింహావలోకనం చేసుకొంటున్నాడు. ఏది ముందు? ఏది వెనక? ఇది కందిరీగల ముసురు. ఇది శలభసంతానపు సందడి- ఈ ముందు వెనకల తోపులాట. తన ఉచ్చాస నిశ్వాసాలను ఏకనిష్ఠతో గమనిస్తూ జ్ఞాన ప్రాణాయామంలో ఉన్నాడిప్పుడు. సమాధానం లభించాలి. నిష్క్రమణద్వారం సంగతి తేలాలి. హే భగవాన్, హే భరతధాత్రీ, హే వేదమాతా-మీ సంకల్పం ఏమిటి? నత్తిని జయింపజేశారు. మూడుసార్లు మిత్తిని జయింపజేశారు. ఇప్పుడెందుకు నిశ్శబ్దం వహిస్తున్నారు?

## II

యోగనిద్రలో ఉన్నవాడికి తన జీవిత మహాభారత సంగ్రామం, ద్వాపరయుగం నాటి జ్ఞాపకాల్లో ఇమిడి ఉన్నట్లయి మళ్ళీ నిస్త్రాణ కమ్ముతున్నది. అయినా మాతృస్తవంతోనే సింహావలోకనం.

కొండను చుట్టి వచ్చిన వాగు. వాగుపక్కన ఊరు. ఊరి చివర పర్ణకుటీరం. విశ్వజనని వంశీ నాదాలు తన చుట్టూ. కాని తను మూగవాడు. నత్తితో ఒకటి రెండు ముద్దమాటలు. ఆ వంశీగానాన్ని ఆలపించాలని ఆవేదన. సోమేశ్వరుడు, వేణుగోపాలుడు గర్భగుళ్ళనుంచి తన మొరాలకించరు. అమ్మ తన పనుల్లో నిమగ్నమై వైశ్యవనిత ఆదెమ్మ ఇంటి వరండాలో తనను విడిచినప్పుడు, ఆమె చెప్పే కథలు వింటూ, నిస్సంతువుగా ఆమె పద్ధ ఆందోళనల అర్థం తెలియక దిగులుపడుతూ, ఎక్కడో అడవి మధ్య అగస్తేశ్వరుడి గుడిలో భర్తతో పాటు దీక్షా మండలాలు ఐదేళ్లుగా నిర్వర్తించిన అనుభూతుల్లో చకితుడై, అప్పుడప్పుడు హఠాత్తుగా దర్శనమిచ్చే తాపసులు చూపిన మహిమలు కళ్ళకు కడుతుంటే, తన చిరంతన స్వప్నలోకం నిదురకు ఆహ్వానిస్తుంటే లొంగిపోయిన తన శైశవం ఒక స్వర్గలోకం. అంతలోనే అమ్మకు అవసానదశ

ముంచుకొస్తుందని పరాభికి తెలియదు గదా. తను పుట్టిన నెలలోనే ఎవరో బందిపోట్లు అశ్వారూఢులై వచ్చి నిశిరేయిలో ఆ ప్రాచీన దేవళాన్ని దోచుకొని తన తండ్రిని చంపిపోయిన కథ గూడా ఆదెమ్మ చెప్పింది.

అమ్మా, ఆదెమ్మా కలిసి వాగులో నీటికై బిందెలతో దిగి, అకాలంగా వచ్చిన వరద ఉధృతిలో అదృశ్యమవటం, మృత్యుశబ్దంతో తన ప్రథమ పరిచయం. తను భయకంపితుడై వరదనీటిముందు నిలిచినప్పుడు వచ్చిన ఆక్రోశం-అమ్మా అమ్మా- అని రెండు శబ్దాలు. మూగతనం మాయమైపోయింది. నత్తిలేదు, శోకం మిగిలింది. భార్యా వియోగాగ్నితోనే, తనను భుజంమీది కెత్తుకొని ఆదెమ్మ భర్త - దూర గ్రామానికి నడిచి, నడిచి - తన వేలిడిచిన మేనమామల ఇంట్లో విడిచిపోవటం. అక్కడి ఆకాశం రంగువేరు. ఆ నక్షత్రాలు తనను పలకరించవు. అక్కడ వంశీనాదం వినిపించదు. ఆదెమ్మ భర్త రంగయ్యగుప్తకు హృదయ నమస్కారం అర్పించటానికి ఒక్క క్షణికకాలం అతని సంవేదన ఆగిపోయింది. విధి ఇంత క్రూరంగా తన అభయనిలయాన్ని బాల్యాన్ని ధ్వంసం చేసిందో అప్పుడు సమాధానం లభించలేదు. తర్వాత కొన్నేళ్ళకు సన్యాసిబృందంతో తను హిమాలయాల్లో సంచరిస్తున్నప్పుడు లభించింది. గుడి ధ్వజస్తంభపు చిరుగంటల నిస్వనాలు తను మళ్ళీ ఈ కొత్త పరిసరాల్లో వినలేదు.

పెద్ద మేనమామ గతించాక తనది కుక్కబతుకు - ఊరికుక్క బతుకు. ఈసడింపుల ముళ్ళ మధ్య, శారీరక మానసిక హింసా వలయంలో, తనకే హక్కులేని బ్రతుకుకు ఏ అర్థమూ గోచరించని ఆ దశలో గూడా పాఠశాలను అశ్రద్ధచేయలేదు. లెక్కలకన్నా, విజ్ఞానశాస్త్రాలు, వాటిని మించి మానవజీవన వైచిత్ర్యాల కథలు ముద్రపడినట్లుగా హృదయంలో నిలిచిపోయేవి. ముఖ్యంగా మూడు కథలు - భౌవాల్ సన్యాసి గాథ, పునుగులమ్మకొనే పున్నయ్య -దివాన్ బహుదూర్ పూర్ణయ్యశ్రేష్టిగా ఎదిగిన కథ, ఆంగ్లంలో రిప్వాన్ వింకిల్ విచిత్రోపాఖ్యానం. ఈ కథా త్రయంతో తన జీవితం ముడిపడి ఉంది, తన భవిష్యత్తు ఆ మార్గంలోనే ప్రస్థానం చేయబోతోంది- అని నిరంతరం తోచేది. చాలీచాలని తిండిగాని, పశుప్రాయమైన మేనమామ భార్య చేయించే చాకిరిగాని, తనకన్నా బలీయులైన ఆమె కొడుకుల దెబ్బలుగాని, తనను స్వప్న ప్రపంచం నుండి వేరు చేయలేకపోయాయి. పాఠశాలలో ఒక ఉపాధ్యాయుడు, వీధి మలుపులో అభిశవురాలైన అప్పరకన్యగా కనిపించి, తన భర్త అమానుష క్రౌర్యానికి నిత్యమూ బలి అవుతూ గూడా తనను ఆదరించే చిట్టెమ్మ, హనుమాన్ల గుడిలో పెనవేసుకొని జమిలి నాగ సర్పాలలాగా తోచే రావిచెట్టు, వేపచెట్టు చప్టామీద తపస్సు చేసుకొనే అంజన్న తాత - తనకాగ్రామంలో ఆవులు. కాలప్రవాహంలో కాయితపు

పడవలాంటి తన జీవితానికి ఆశాదీపాలు. పానకం, వడపప్పు కొబ్బరిముక్కలతో తన శారీరక క్షుద్భాధను తీర్చిన అంజన్న తాత తన ఆధ్యాత్మిక అనుభూతులకూ మానసిక దార్ధ్యానికి దారిచూపిన వాడు. వూరక రేచక స్తంభక ప్రాణాయామ నియమాలు నేర్పాడు. ప్రాణధాతువులను ప్రజ్వలింపజేసే యోగ ప్రక్రియల దారి చూపాడు. ఆయుదుర్ధారణ మంత్రం నేర్పించాడు. “చిరంజీవివి. పో” అని ఆశీర్వదించేవాడు. ఈ స్వల్ప బాల్య కౌమార దశలోనే ఒక జీవితకాలం అనుభూతికి వచ్చింది. చిట్టెమ్మ తన కన్నీళ్ళు తుడిచి తలదువ్వేది. తన తల కుదురుగా ఉన్న రోజున ఇంట్లో దెబ్బలు భరించేవాడు.

మళ్ళీ ఇంకో మలుపు - తన పరీక్ష తప్పాడు. అంజన్న తాత మాయమైనాడు. చిట్టెమ్మ ఏటిలో దూకినప్పుడు తను ఈదుకు వెళ్ళి రక్షించాడు. ఇద్దరికీ రంకులు కట్టి చిట్టెమ్మ రాక్షస భర్తా మేనమామల కొడుకులూ తనను స్తంభానికి కట్టివేసి కొట్టిన దెబ్బలకు తాత్కాలిక మరణం. ఆ భయంతో వాళ్ళు తనను చాపలో చుట్టినది ఈవలి తుప్పల్లో పారవేయటం, తనను కాపాడిన ప్రాణాయామ విద్య, ఆ బురద నుండి దక్షిణాది యాత్రల నుండి తిరిగివస్తూన్న సన్యాసి బృందం కాపాడటం, విభూతి లేపనంతోనే తన గాయాలన్నీ మాయమవటం, ఇక బైరాగుల్తో ఉత్తరభారత పర్యటన, హిమాలయాల దర్శనం, మానస సరోవర యాత్ర, ఆ యాత్రలో ఒక మహాయోగి సందర్శనం. ఆ మహాయోగిపుంగవుడు ముప్పదిమూడుసార్లు కైలాసపర్వత పరిక్రమణ చేసినవాడు. ఆయుర్వేద మూలికల రహస్యాలు తెలిసినవాడు. ఆయన స్వామి ప్రణవానంద. భారతదేశ సరిహద్దుల మీద కన్నువేసిన చైనా సైన్యాధికారుల ఎత్తుగడలను భారత ప్రభుత్వానికి తెలిపిన మహితాత్ముడు. ఈ హిమాలయ శ్రేణుల్లో, నదీనద తీరాల్లో, అసదృశ పుష్పవనవాటికల్లో, నైమిషారణ్యంలో, వారణాశిలో నాథ్ సంప్రదాయ సాధు సమాజం, రామానంద్ పంథ్ గోస్వాములు, ప్రయాగలో భీతిగొలిపే నాగసాధువులు, దిగంబరులు, వైష్ణవీయ, శాక్తేయ అఖాడా సన్యాసులు, ఉదాసీన బైరాగులు, కరచరణాలకు ఇనుప సంకెళ్ళతో ఎందరో బాబాలు - గడచిన యుగాన్ని దర్శించాడు. అప్రయత్నంగా ఎన్నో భాషలు అవలీలగా నేర్పాడు. మద్యమాంసాల తాంత్రికుల చేతిలో త్రిశూల ఘాతాలు తిన్నాడు. కాని ఎక్కడా క్షుద్ర మాంత్రికశక్తులు ఎన్ని అవకాశాలు వచ్చినా నేర్చుకోలేదు. అజానుబాహువైనాడు అఖండ బలశాలి అయినాడు. కాని తనకు సన్యాసాశ్రమం ఇప్పించమని ఎంత ప్రాధేయపడ్డా పెద్దస్వాములు అంగీకరించలేదు. చివరకు తనను నైనితాల్లో వదిలి సన్యాసులు తరలిపోయారు. ఈ సప్తసంవత్సరాల్లో తనకు భాషలే గాదు, వేదసూక్తాలే గాదు, గీర్వాణ శ్లోకాలే గాదు. ఆర్యావర్త పురాతన మహిమంతా అబ్బింది. నైనితాల్ మంగారామ్

మహారాజ్ తనను రాణిభేట్లో వదిలిపోయాడు. రాణిభేట్లో - ఆ సాధువు పాదధూళిని శిరస్సున ధరిస్తుండగా ఆయనొకవైపు తనను వెళ్ళమని నిర్దేశించాడు. రాణిభేట్లో అది భారతసైన్యం రిక్రూటింగ్ ఆఫీస్. ఉక్కు కండల్తో, తీక్షణమైన చూపుల్తో, మిసిమి వర్ణంతో అపర వివేకానందుడిగా తమ ఎదుట నిలిచిన పరాభిని ఆ ఉదయాన్నే సైన్యంలో చేర్చుకున్నారు. శిక్షణ ప్రారంభమైనది. తన జీవితంలో కొత్త శకమూ ప్రారంభమైనదీ అప్పుడే. ఇప్పటికి రెండు మృత్యుదశలు దాటిపోయాడు. మొదటిది తన విద్యార్థి దశలో. రెండవది హిమాలయ యాత్రలో కాపాలికుల చేతిలో. ఇక --

### III

పరాభి అసాధారణ ప్రజ్ఞ మరతుపాకుల వేగాన్ని అధ్యయనం చేయటం. తన తోటి సైనికులకు అన్ని నిబంధనలనూ నెట్టివేసి యోగవిద్యను నేర్పటంలో, ఆయుర్ధారణీ మంత్రజపం ఉపదేశించటంలో, మృత్యుంజయ మంత్రంతో మెషిన్ గన్ ను సంధించటంలో, ఘనీభవించిన చలిలో హెవీ మెషిన్ గన్ ను కాపాడటంలో విదితమైంది. హిమాలయ ప్రాంతాల్లో, ప్రాణవాయువు కరువైన ఎత్తుల్లో యోగసాధనలతో పాటూ తనూ ఏడెనిమిదేళ్ళు ఎదిగాడు. అన్ని పరీక్షల్లోనూ అవలీలగా ముందుండేవాడు. నిబంధనలూ, రూల్సు పుస్తకాలు ఒక లెక్కలోకి తీసుకోకుండా పరాభిని జనరల్స్ ఇంటర్వ్యూ చేసే వారు. కడపటగా సర్వీస్ సెలక్షన్ బోర్డులో తను స్పెషలిస్ట్ కమీషన్డ్ ఆఫీసరుగా ఎన్నికయినాడు. మళ్ళీ అదే వేగం. చైనా దురాక్రమణ కాలంలో అతనికి ఫీల్డ్ ప్రమోషన్-మేజర్ పరాభిగా. నాధులా కనుమ వద్దజరిగిన మహాసంగ్రామంలో అతని యూనిట్ లో ఎవరూ మరణించలేదు. మందుగుండు సామగ్రి అయిపోయింది. చైనీయుల అష్టదిగ్బంధనంలో యుద్ధ ఖైదీగా చిక్కిపోయాడు పరాభి, తిబెత్తు నుంచి అతన్ని పెకింగ్ కు పంపారు. ఎంత ప్రయత్నించినా బెయిన్ వాష్ పద్ధతులు ఈ అధికారి ముందు వ్యర్థమైపోయాయి. మూడు మాసాల నిర్బంధం తర్వాత తిరిగి భారత సైన్యానికి అప్పగింతలయినవి. ఆ అనుభవాలన్నీ క్రోడీకరిస్తే ఒక భారతపర్వం అవుతుంది. మేజర్ పరాభి హిమాలయ శిఖరాల మీద యుద్ధతంత్రాన్ని గురించి, చైనీయుల కుతంత్ర రాజకీయ సిద్ధాంతాల్ని గురించి, పాకిస్తాన్ తో చెలిమిని గురించీ ఒక పెద్ద నివేదిక సమర్పించాడు. సైన్యం నుండి విడుదల లభించింది. కొద్ది దినాల్లోనే గెజెట్ లో అతనికి అతి విశిష్ట సేవా మెడల్ పురస్కారం గురించి వార్త వచ్చింది. ఇల్లు లేనివాడు, నా అన్నవాళ్ళు లేని ఒక మాజీ యుద్ధ ఖైదీ తిరిగి స్వదేశంలో అడుగుపెట్టాడు.

పాకిస్తాన్ నుంచి అనాథ బాలికగా వచ్చి కురుక్షేత్రంలో ఎదిగిన దమయంతి అనే ఉపాధ్యాయినిని పెండ్లాడాడు. ఇంకొక అనాథబాలుణ్ణి దత్తుచేసుకున్నాడు.

ధర్మబద్ధమైన ఏ వ్యాపారం చేసినా అతనికి చేతినిండా ధనమే. యోగవిద్య సాధనకు, అనాథ శరణాలయాలకు విరివిగా దానం చేశాడు. రంగయ్య శ్రేష్టికి, ఆదెమ్మకూ, తన తల్లికీ స్థూపాలు కట్టించింది అనాథ శరణాలయాల్లోనే. పుట్టింటికి చేరిన చిట్టెమ్మను ఆదుకొన్నాడు. తనను హింసించిన బంధువర్గం గురించి మరిచిపోయాడు. అన్ని రాజకీయాలను అసహ్యంగా తిలకించాడు.

తన భవిష్యత్ కార్యక్రమాన్ని నిర్ణయించుకొనే స్థితిలో మరొక మృత్యువేదిక ఎదురైంది. దానినీ కాలతన్నాడు. కాని ఒక సమాధానం కొరకు వేచిఉన్నాడు.

తన జీవన సింహావలోకనం భారతదేశ చరిత్ర సింహావలోకనమే. శాంతిధామానికి పారిపోవటమా? భారతదేశమనే ఈ అగ్నిగుండాన్ని సంస్కరించే పూనిక చేయటమా? ఎదురుగా నిష్క్రమణ ద్వారం.

అంత బలహీనతలోనూ మేజర్ పఠాభి ఎలుగెత్తి అరిచాడు- “ఆ ద్వారాన్ని మూసేయండి. మూసేయండి”

మూస్తున్నారో లేదో తను చూడలేదు. మగతకమ్మింది. యోగమాయ ఆవేశించింది. పఠాభిమళ్ళీ ఉపనిషద్ మంత్రాల్లోని ఆయురుద్ధారక స్తోత్రాన్ని పఠిస్తున్నాడు. చుట్టూ మసకమసకగా మూగమూగగా వెలుగు. ఆ వెలుగులో భారతదేశ పటం కన్పిస్తున్నది. “ఆ ఉయ్యలను ఆపు. ఆ చిలుకను పలకరించు”

• ఆంధ్రప్రభ ఆదివారం 28 మార్చి, 1999

“పైన శుక్రతార కదుల్తోంది  
లోన గతమంతా మెదుల్తోంది”

-మునిపల్లె రాజు అరణ్యకాలనుండి